

# ደብረ ታቦር

ነሐሴ 13 2013 ዓ.ም. (8/19/2021)

ንባባት: ዕብ 11:23-30, 2ጴጥ 1:15-ፍ፣ ግ.ሐ. 7:34-51፣ ማቴ 17:1-9።

ምስባክ:

1. ታቦር ወአርሞንኤን በስመ ዝኣክ ይትፈስሑ ወይሰብሑ ለስምክ መዝራዕትክ ምስለ ኃይል፣ እምባ ታቦርን ሄርሞንን ብስምክ ዕልል ይብሉ፣ ንስምክ ኸአ የምስግኑ፣ ቅልጽምክ ምስ ሓይልኻ መዝ. 89:12-13።
2. ደብረ ርጉዕ ወደብር ጥሉል፣ ለምንት ይትነሥኡ አድባር ርጉዓን ደብረ ዘሰምሮ እግዚአብሔር የኃድር ውስቴቱ። እምባ ርጉእን ጥሉልን፣ ስለምንታይ ኢኹም ብቕንኢ እትትንሥኡ፣ እግዚአብሔር አብሑ ንዘለዓለም ክነብር እዩ መዝ. 68:15-16።

አብ ወንጌል ማቴዎስ (17:1-9)፣ ማርቆስ (9:2-10)፣ ሉቃስ (9:28-36)፣ ራእይ ኢየሱስ ከም ዝተቐየረ ነንብብ አብ ዮውሐንስ ግን አይንረኽቦን። አብ መልእኽቲ ጴጥሮስ ካልአይቲ (2 ጴጥ 1:16-19) እውን ንረኽቦ። እቲ አብ ወንጌል እንረኽቦ ተመሳሳይን አብ ሓደ ዓይነት ዘረባ ኢየሱስ ዘስምዖ ኢና ንረኽቦ። አብ ሰለስቲኡ ወንጌላት እምብእር ብዛዕባ ራእይ ከም ዝተቐየረ ዝነግር አብ ተመሳሳይ ዘረባ ዘስምዖ እሞ ፍሉይ መልእክቲ አብ ዘስምዖ ንረኽቦ። አብ ፍርቂ ወንጌል ኢና እንረኽቦ አብዚ እዋን ነገራት አብቲ ዝለዓለ ጥርዞም ገጸም እዮም ዝጉዓዙ ነሮም። ሓዋርያት መጠን ብዙሓ ጊዜ ምስ ኢየሱስ ዘሕለፉሉ፣ መጠን ኩሉ ዝበሎ ዝሰምዑሉን እንታይ ከም ዝገብር ዝረአዩሉን ሓደ ሕቶ አብ ሓሳባቶም ይመጸም ነሩ ይኸውን እዩ። መን እዩ እዚ መምህር ንሕና እንስዕዕ ዘሎና? መን እዩ እዚ ኢየሱስ? እናበሉ ናይ ኢየሱስ መንነት ክፈልጡ ይሓቱ ነሮም እዮም ምኽንያቱ ትምህርቱ ተአምራታቱ ኩሉ ዝገብሮ ዝነበረ ብግሉጽ መን መጃኑ ይገልጽ ነሩ እንተ ኾነ ጌና ትጽቢቶም ካብ ግዝአት ሮማውያን ነጻ ከውጽኦም እሞ ንሶም ከአ አብ መንበር ስልጣን ክቕመጡ እዩ ነሩ ትጽቢቶም። ኢየሱስ ነዚ ርድኢት ክቕይር ኢሉ ሰባት መን ይብሉኒ ንስኻትኩምክ መን ትብሉኒ እናበለ ሓቲትዎም። ዘገርም መልሲ ባዕላቶም እዮም ሂሶሙሉ።

ማቴዎስ ከምዚ እናበለ የቕርበልና ሓደ መዓልቲ ኢየሱስ ከምዚ እናበለ ሓቲትዎም ሰባት ንወዲ ሰብ መን እዩ ይብልዎ። ኢየሱስ ንርእሱ ወዲ ሰብ እናበለ ይዛረብ። ሓዋርያት ካብቲ ህዝቢ ዝብሎ ሰሚዖም ዝተፈላለዩ መልሲ ከምዘሎ ነጊሮም። ገለ ዮውሐንስ መጥምቕ ካብ ሞት ተንሢኡ ይብሉኻ፣ ገለ ኤልያስ ገለ ኻአ ሓደ ካብ ነብያት ይብሉኻ ኢሎም። ንስኻትኩምክ መን እዩ ትብሉኒ ኢሉ ሓቲትዎም። ጴጥሮስ ክንዲ ኹሎም ኮይኑ ንስኻ ክርስቶስ ወዲ ሕያው አምላኽ ኢኻ እናበለ መሊሰሉ። አብዚ እንርእዩ ብኹሉ እናተደነቐ አብ ዝለዓለ ርክብ ምስ ኢየሱስ ከም ዝነበሩ እዩ። ምስ መስሕ ምስቲ ንጉሥ፣ መድሓኒ፣ ንደቂ እስራኤል ነጻ ዘውጽእ ምስኡ ናይ ቀረባ ዝምድና ምግባር ወይ ምስኡ ምጃን እንታይ ከም ዘስምዕ ክርድኡ ጀሚሮም። እንታይ ዓይነት ክብርን ግንዖትን ከም ዝጽበዮም ክርእዩ ጀሚሮም።

ሎሚ እውን ንነፍስወከፍና ኣብ ቅድመና ኮይኑ ንስኻ/ንስኺኸ መን ትብለኒ ይብለና ኣሎ። ኣምላኽና ክፍለጥ ክፍቀር ምሳና ክነብር ዝደሊ ኣምላኽ እዩ። ብማዕዶ ኩኖ ደመናታት ኣብ ሰማይ ጥራሕ ዝነብር ዘይኮነ ኣብ መንጎና ኣብ ኩሉ ሕይወትና ምሳና ክነብር ዝደሊ ፈቃር ኣምላኽ እዩ። እንተ ኾነ በቲ ዕለት ዕለት ዝገብር ብቃሉ ዝብለና ሰሚዕና ክንፈልጦ ክነለልዮ ይደሊ። ክንፈልጥ እንድሕሪ ጀሚርና ሕይወትና ክንቅይር ኣይከጸግመናን እዩ። ሓዋርያት ክፈልጥዎ ጊዜ ወሲድሎም ወላ እኳ ኩሉ ይርእዩን ይሰምዑን እንተ ነበሩ፣ ንሕና ውን ከምኣም ኢና ስለዚ ሎሚ ጊዜ ሂብና ንኣምላኽ ንፍለጦ።

ኢየሱስ ቀጺሉ ካልእ ዘይተጸበይዎ ክነግሮም ጀሚሩ። ንመጀመርያ ጊዜ ብዛዕባ መጻኢ ሕይወቱ ከመይ ከምዝኸውን ክነግሮም ጀሚሩ። ዘሰንብድን ዘይተጸበይዎን ነገርዎም፣ ንሱ ብዙሓ መከራ ኪቕበል፣ ኪቕተል፣ ብዛልሳይ መዓልቲ ኪትንሥእ ከም ዘለዎ ኺገልጹሎም ጀመረ። እዚ ዘረባ ክሰምዕዎ ክቕበልዎ ከቢድዎም። ከመይ ኢሉ እዚ ነገራት ንመስሕ ክገጥሞ ይኸእል? ከመይ ኢሎም መራሕቶም ነዚ ነገራት ክገብርዎ ይኸእሉ? እዞን ካእልን ክሓሰቡ ጀሚሮም።

ጴጥሮስ ክንዲ ኩሎም ሓፍ ኢሉ ጎይታይ እዚስ ኮቶ ኣባኻ ኣይረድ እናበለ ክገንብ ጀመረ። ኢየሱስ ግን ነቲ ዝብሎ ክርድኦ ኢሉ ካባይ ርሓቕ ሰይጣን ንስኻ ናይ ሰብ እምበር ናይ ኣምላኽ ኣይትሓሰብን ኢኻ እሞ ንኣይ መዓንቀፊ ኢኻ በሎ። ካብዚ ዝበሎም ቀስ ኢሎም እናሃድኡ እንከለዉ ኢየሱስ ብምቕጻል ንሱ ጥራሕ ክሳቕ ዘይኮነስ ንሳቶም ኣርድኡቱ እንተ ኾይኖም ንኸምዚ ዝበለ ጉዕዞ ክጉዓዙ ስንድዋት ክኾኑ ነገርዎም ነቲ ኣነ ዝሰትዮ ጽዋእ ክትሰትዩ ፍቓደኛታት ዲኹም ክኸተለኒ ዝደሊ ርእሱ ይኸሓድ መስቀሉ ይጹር እሞ ይስዓበኒ እናበለ ክጉዓዝዎን ክገብርዎ ዘለዎም ኣነጺሩ ነገርዎም።

ኣብ ከምዚ ዝበለ ኩነታት ንጹር ኣብዘይኮነን ክትርድኦ ዘይትኸእል እንከለዉ እዩ ኣብ ደብረ ታቦር ራእዩ ዝተቐየረ። ማቴዎስ ወንጌላዊ ድሕሪ ሽድሽተ መዓልቲ (ሉቃስ ሾመንተ መዓልቲ) ኢየሱስ ንጴጥሮስ ያዕቆብን ንሓዉ ዮውሓንስን ሒዞ ኣብ ነውሕ እምባ ደየበ ይብለና። ናይ እቲ እምባ ስም ኣይጥቀስን ብዙሕ እውን ዘድሊ ኣይኮነን (ብልምዲ ግን ደብረ ታቦር ከምዝኾነ ይፍለጥ)። ኣብ ቅዱስ መጽሓፍ ጎበታት ቅዱስ ቦታታት እዩ። ኣብኣም ፍሉይ ነገራት ኩሉ ጊዜ ይፍጸሙ ንኣብነት ሙሴ ኣብ ደብረ ሲና ትእዛዛት ተቐቢሉ፣ ኤልያስ ኣብ እምባ ቀርኔሌዎስ ምስ ኣምላኽ ተራኺቡ፣ ኢየሱስ ኣብ ደብረ ዘይት ስብከቱ ‘ብጹኣን ነዳያን’ ዝበል ኣስተምሂሩ፣ ኣብ እምባ ነቶም 5000 ህዝቢ መጊቡ፣ ኣብ ቀራንዮ ኣብ ኮረብታ ካብ ከተማ ወጻኢ ተሰቐሉ፣ ስለዚ እምባታት ፍሉይ ቦታታት ራእይ ኣምላኽን ግብሪ ኣምላኽን ዝተግለጸሎም እዮም።

ኣብ እምባ ምስ ደየቡ ኣብ ቅድሚኣም ትርኢቱ ተለወጠ ገጹ ከም ፀሓይ በርሀ ክዳኑ እውን ከም ብርሃን ገዕደወ ክርእይዎ ካስብ ዘይክእሉ የንጸባርቑ ነበረ። ብሃንደበት ሙሴን ኤልያስን ምስኡ ክዛረቡ ረኣይዎም። ክልቲኦም ንኹሉ ባህሊ ኣይሁድን ነብያትን ይውክሉ። ክልቲኦም ዝዛረብዎ ዝነበሩ ንጹር እዩ ብዛዕባ ኢየሱስ ዝገበሮን ዝበሎን ከምኡ ብዛዕብኡ ክኸውን ዘለዎ እዮም ዝዛረቡ ነሮም።

ጴጥሮስ ነዚ ምስ ረኣየ ሰንቢዱ ተደናጊሩን ፈሪሑን፣ ቅጽል ኣቢሉ ኸኣ መምህር ኣብዚ ሰለስተ ዳስ ክንሰርሕ ሓንቲ ንኣኻ ሓንቲ ንሙሴ ሓንቲ ኸኣ ንኤልያስ እናበለ ነቲ ኩነታት ርእዩ ክዛረብ ጀሚሩ። እዚ እናበለ እንከሎ ብሩህ ደምና ኣንጸላለዎም እንሆ ድማ ኻብቲ ደመና ዘፍቅሮ ብኡ ዝተሓጎስኩ ወደይ እዚ እዩ ንእኡ ስምዕዎ ዝብል ድምዒ ተሰምዐ። ኣብ ቅዱስ መጽሓፍ ደመና ህላዌ ኣምላኽ ዝገልጽ እዩ። ኣብዚ ክነስተውዕሎ ዘሎና እቲ ደመና ኣይ ኮነን ዘገድስ እቲ ቀንዲ ነገር ናይ ኣምላኽ ኣብቲ ቦታ ምህላዉ እዩ። ኣብዚ እግዚአብሔር ኣብ ንወዱ ምሉእ ፍቕሩን

ምስኡ ዘለዎ ሓድነትን ይገልጽ። ስምዕን ይብለና ወላ እውን ክትሰምዕዎ ዘይትደልዩ ክትርድእዎ ዘይትኽእሉ ነገራት እንተበለ ስምዕን። እዚ ነቲ ኩሉ ቅድም ዝተባህለን ዝተገብረን ንምጽዳቕ እዩ። ኢየሱስ መን ምዃኑን ብዛዕባ ርእሱ ኩሉ ዝበሎ ሓቂ ከምዝኾነ ከምኡ እቲ ዝበሎ ከም ዝፍጸም ዝገልጽ እዩ።

ንኣምላኽ ክንሰምዕ ከሎና ኣብ ሓቀኛ ሕይወት ኢና እንኣቱ። ኣብ ጉዕዞ ሕይወትና ከይንሰምዕ ዝግግቱና ከም ኩክዕ ኮይኖም ከይንሰምዕ ዝገብሩና ብዙሓት ነገራት ኣለዉ። ክነለልዮም ክንፈልጦም ግቡእና እዩ። ሓወይ ሓፍተይ ንኣምላኽ ዝብሎ ንሰምዕ ዘሎና ንብሃሃል። እግዚአብሔር ኣብ ንወደይ ስምዕን ኢሉና፤ ማርያም ኣደና ንሱ ዝበለኩም ግብሩ እናበለት ስምዕን ትብለና፤ ቅ. ጳውሎስ እዚ ዝጽሕፈልኩም ዘሎኹ ካብ ኢየሱስ ክርስቶስ እየ ዝብሎ ዘሎኹ ስምዕን ይብለና፤ ቤተ ክርስትያን ኣብ ዝተፈላለየ እዋናት ክንሰምዕ ዓው ኢላ ትነግር። ጸጊሙ ዘሎ ንሕና ምስማዕ ንኣቢ ኣሎና ስለዚ እሰምዕ ዘሎኹ እስከ ንበል።

ኣዕሚቕና እንተ ረኣናዮ ናይ መጽንፍት ቃላት እዩ ኣብቲ ኣስዲቡ ዝገጥሞም ሕይወት ክሕግዮም ምእንቲ ዝበሎ እዩ። ብርግጽ ነቲ መንዩ ኢየሱስ ንዝብል ሕቶ መልሲ ሂሶምሉ እዮም እንተ ኾነ እቲ ዝሃብዎ መልሲ ንኻልእ ብሓቂ ኣድላዩ ዝኾነ ሕቶ ከምዝምልስ ክፈልጡ ይሕግዮም። እንታይ ዓይነት መስሕ እዩ ኢየሱስ ክኸውን ዘለዎ? ነዚ ክሳብ ድሕሪ ትንሣኤኡን ዕርገቱን ቅኑዕ መልሲ ክህቡሉ ኣይክእሉን እዮም ነሮም፤ ድሕሪኡ ግን ብትብዓት ተልእክኡ ክቕጽሉን ኣብ ኩሉ ጉዕዞ ሕይወቶም ከኣ መስቀሎም ጸሮም ክቕጽሉ ክሰብክዎን እኳድኣ ሕይወቶም በጃ ክህቡ ድሕር ኣይብሉን።

ንሕና እውን ኣርድእቲ ክርስቶስ ስለ ዝኾና ኣሰሮም ክንክተል ይግብኣና ኣብኡ ሓቀኛ ሓጎስን ምልኣት መንፈስን ይርከብ። ኣብ መጽሓፍ ዳኒኤል 7:9-14 ዘሎ እንተ ኣንበብና ነዚ ኣብ ወንጌል ዘሎ ናይ ኣምላኽ ግርማ ዝገልጽ ንረክብ። እቲ ኻብ ዘለዓለም ዚነብር ከኣ ኣብ ሓንቲኣን ተቐመጠ ክዳውንቱ ዓዕዳ ኸም በረድ ፀጉሪ ርእሱ ኸኣ ከም ጽፋይ ጸምሪ ነበረ ዝፋኑ ሃልሃልታ ሓቂ መንኲራኹሩ ድማ ጉሁር ሓቂ ነበረ ይብል።

ቅ. ጴጥሮስ ኣብ ካልኣይቲ ንባብ ንሱን ብጽቱን ኣብቲ ኢየሱስ ራእይ ዝተለወጠሉ እምባ ከምዝነበረ እሞ ባዕሉ ይምስክር ከምዘሎ እምበር ዝተጣበብዎ ጽውጽዎይ ከመዘይኮነ ይነግረና። ከምኡ ብእኡ ዝተሓጎስኩ ፍቁር ወደይ እዚ እዩ ዝብል ድምጺ ኻብ ሰማይ ኪመጽእ ከሎ ባዕላቶም ከም ዝሰምዕዎ ይነግር። ስለዚ እቲ ንሱን ብጽቱን ዘመሓለፍዎን ዝሰበኸዎን ሓቂ ስለ ዝኾነ ክንኣምና ይነግረና። ነዚ ክነስተውዕለሉ ይግባእ ምኽንያቱ ብጥዑም ቃላት ከምዚ እናበለ ይገልጽ ምድሪ ክሳብ ዝወግሕ ኮኹብ ጽባሕ ከኣ ኣብ ልብኹም ክሳብ ዚወፅእ ከምቲ ኣብ ጸልማት ዜብርህ መብራህቲ ጌርኩም እንተ ኣስተብሃልክምሉ ሠናይ ትገብሩ (2ጴጥ 1:19) ይብል።

ናይ ሎሚ ንባባትና እምብኣር ንሕና እውን ብዝያዳ ክንገብሮ ዘሎና ከምዘሎ እዮም ዝሕብሩና። ከም ቤተ ክርስትያን ከም ህዝበ እግዚአብሔር ናይ ክርስቶስ ህላዌ ኣባና ኣብ ርክባትና ዕለት ዕለት ክርኣ ከምዘልኣ ክንገብር ጽዑዓት ኢና። ርእሰ ሊቃነ ጳጳሳት ፍራንቸስኮስ ከምዝበልዎ ክርስትና ካብ ኣገባብ ወይ መዳያት እምነት ንላዕሊ እዩ፤ ናይ ሕይወት ኣከያይዳ እዩ፤ ሕያውን ኣብ ኩሉ ዝንበር ኣገባብ ሕይወት ነቲ ዘድልዮ መንፈሳዊ ነገራት ዝህብ እዩ ይብሉ። ኢየሱስ ክርስቶስ ሰብን ኣምላኽን ሓይልና ቀዳማይ ምንጭን ኣብነትናን እዩ ይብሉና። ኣብ ክርስቶስ ኣብቲ ምንጪ ሕይወትና ክንምለስ ከምዘሎና ዝሕግዝ ብዓል ኢና ዘኪርና ዘሎና።

ኣብዚ እዋን እምብኣር ኣብ ጉዕዞ ሕይወትና ንክርስቶስ ምንጪ ሓይልና ገርና ክንጉዓዝ ከም ሓቀርያት ምስኡ ምንባር ክንመርጽ ይግብኣና። ምሳኻ ምንባር ይሕሸና ንበሎ። ዝተረፈ ኩሉ

ባዕሉ ክምልእልና እዩ። ከምቲ ንእምነት ሓዋርያቱ ዝኾሰኩሰ ንእምነትና ክኹስኩስ ንለምኖ ለውጢ እናበልና ልብና ንክፈተሉ ንሱ ኸእ ክቕይረናን ክሕድሰናን እዩ።

ኣብ ዘመነ ፍልሰታ ስለ ዘሎና እሞ ክንዛዝሞ ቀሪብና ስለ ዘሎና ኣብታ እምነቲ ምስጢር ኣምላኽ ልዕሊ ኩሉ ዘስተማቕረት ማርያም ኣደና ቀሪብና ንወድኺ ጥራሕ ክፈቱ። ካብ ኃጢአተይ ነጺሐ ምስጢሩ ርእየ ክኸእል ንወድኺ ለምንልና ንበላ። ኦ ማርያም ኣደና ጎደና ድሕነት ምሳኺ ክንጉዓዝ ከሎና ጥራሕ እዩ መቐረት ዘለዎ ስለዚ ምሳኺ ክንጉዓዝ ሓግዝና ለምንልና።

ኣባ ንጉሠ ፍሥሓ።